




షారమ్మ

షారమ్మ యిల్లా, కాకి యిల్లా పక్కపక్కనే.

షారమ్మ యిల్లు కర్రతో కట్టింది. కాకి యిల్లు ఉప్పుతో కట్టింది.

ఒకరోజు షారమ్మ యింటికి బంధువులు వచ్చారు. అన్నంలో ఉప్పు తక్కువైంది.

షారమ్మ వెళ్ళి కాకితో 'ఒరే కాకిగా. మా యింటికి బంధువులొచ్చారు. అన్నంలో ఉప్పు తక్కువైంది. కాస్త ఉప్పు యివ్వరా?' అని అడిగింది.

'అయ్యో. భలేదానివకా. నా దగ్గర ఉప్పెక్కడిది?' అంది కాకి.

'అదేందిరా కాకిగా. నీ యిల్లంతా ఉప్పుతోనే కదా కట్టింది. కాస్త ఆ పందిరిగుంజ తుంచి యివ్వరా చాలు' అంది షారమ్మ.

'అమ్మో. పందిరి గుంజ తుంచితే పందిరి పడిపోతుంది. నేనివ్వను' అంది కాకి.

'కాస్త నీ అరుగు తుంచివ్వరా చాలు' అంది షారమ్మ.

'అమ్మో అరుగు తుంచితే అరుగు విరిగిపోతుంది నేనివ్వను' అంది కాకి.

'కాస్త నీ మూడుకాళ్ళ పొయ్యిలో నుంచి ఒక రాయిని తుంచివ్వరా చాలు' అంది షారమ్మ.

'అమ్మో. యిస్తే నా పొయ్యి పడిపోతుంది నేనివ్వను' అంది కాకి.

అట్లా ఎన్నివిధాలుగా అడిగినా అన్నివిధాలుగా లేదని చెప్పింది కాకి. సరే అని ఉప్పు లేని అన్నమే బంధువులకి వడ్డించింది షారమ్మ.

కొన్నాళ్ళకు తుఫాన్ వచ్చింది. వానొచ్చి అటూ యిటూ కొట్టింది. దెబ్బకి కాకి యిల్లు కరిగిపోయింది. షారమ్మ యిల్లు అలాగే నిలుచుంది.

వానకు తడిసి ముద్దయిపోయిన కాకి నెమ్మదిగా షారమ్మ యింటికి చేరింది. లోపల షారమ్మ వెచ్చగా పడుకొని వుంది.

'షారమ్మా షారమ్మా. నా యిల్లు కరిగిపోయింది. ఈ రాత్రికి నీ యింట్లో తలదాచుకోడానికి చోటివ్వవా?' అని అడిగింది కాకి.

'భలేవాడివిరా కాకిగా. నా యింట్లో చోటెక్కడిది. లేదు లేదు' అంది షారమ్మ.

'అట్లా అనబాక షారమ్మ. కాస్త నీ పందిరి కింద పడుకుంటా' అంది కాకి.

'అమ్మో పందిరి కింద నా బిడ్డలు పడుకొని వున్నారు చోటు లేదు' అంది షారమ్మ.

'కాస్త నీ అరుగు మీద పడుకుంటా' అంది కాకి.



‘అమ్మో అరుగు మీద గుడ్డలు ఆరేసున్నాయి. చోటులేదు’ అంది షారమ్మ.

‘కాస్త నీ మూడుకాళ్ళ పొయ్యిలో పడుకుంటా’ అంది కాకి.

‘అమ్మో పొయ్యిలో మా పిల్లి పడుకుని వుంది. చోటు లేదు’ అంది షారమ్మ.

కాకి అట్లా బతిమిలాడి, బతిమిలాడి మొత్తానికి గాదెలో చోటు సంపాదించుకుంది. దాని అదృష్టం బాగుండి షారమ్మ ఆ టైములో గాదెలో సెనగపప్పు మూటలు వేయించి వుంది. వాటిని చూసి అబ్బా దొరికిందిరా మేత అనుకుని కాకి గుట్టుచప్పుడు కాకుండా సెనగపప్పు తినడానికి కూర్చుంది.

మొదటి పప్పు నోట్లో వేసుకుని కొరకగానే ‘కటుమ్’ అని శబ్దం వచ్చింది.

ఆ శబ్దానికి మెలకువ వచ్చిన షారమ్మ 'ఒరే కాకిగా. ఏం చేస్తున్నావ్ గాదెలోన' అని అడిగింది.
 'ఏంలేదు షారమ్మా. మా అత్తగారింటి నుంచి తెచ్చుకున్న వక్కపలుకు నములుతున్నా' అని బదులిచ్చింది కాకి.
 మళ్ళీ కాసేపటికి 'కటుమ్' అని శబ్దం వచ్చింది.
 'ఒరే సచ్చినోడా. మళ్ళీ ఏందిరా ఆ శబ్దం?' అని అడిగింది షారమ్మ.
 'ఏం లేదు షారమ్మా. మా అత్తగారింటి నుంచి తెచ్చుకున్న లవంగం నములుతున్నా' అంది కాకి.
 అట్లా కటుమ్, కటుమ్ అని మొత్తం సెనగపప్పు తినేసి గాదెంతా రెట్టలు పోసి పొద్దున్నే వెళ్ళిపోయింది.
 షారమ్మ పొద్దున్నే గాదెలో చేయిపెడితే సెనగపప్పు దొరికితే గదా. షారమ్మకు కడుపు కాలిపోయింది. నీ సంగతి యిలా వుందా అని చెప్పి
 మరుసటిరోజు ఊర్లోని కాకులందరికీ విందు ప్రకటించింది.
 కాకుల విందుగదా. ఎందుకు వదులుకోవాలిలే ఛాన్సు అనుకొని దొంగకాకి కూడా వచ్చి వాలింది.
 షారమ్మ దానిని గమనించి అందరికీ వడ్డించుకుంటా వడ్డించుకుంటా వచ్చి వేడివేడి చారుని దాని ముఖాన కుమ్మరించింది. దొంగకాకి ఆ
 వేడికి లబోదిబోమని షారమ్మ కాళ్ళమీద పడింది.
 'అట్లా రారా దారికి' అని ఆ కాకిని క్షమించింది షారమ్మ.

★ ఈ కథను మా యిళ్లల్లో పెద్దలు పిల్లలూ చాలా ఇష్టంగా చెప్పుకుంటారు. యిక్కడ 'షారమ్మ' అనేది పిట్ట. ఏం పిట్టో ఎవరికీ తెలియదు.